



◆ **Sahib Məmmədov**

## Yaddaşında Qalaydın

Səninlə ilk görüş yadıma düşdü,  
Təki yaddaşında elə qalaydın.  
Cavanlıq illəri ötdü, ötüşdü,  
Təki yaddaşında elə qalaydın.

Gözlərin yağışlı bulud kökündə,  
Şaxtalı bir gündə, qarın içində,  
Zəhmətini gördüm əkin-biçində,  
Təki yaddaşında elə qalaydın.

Dar gündə sən mənə həyan olardın,  
Yolumu gözlərdin, ayıq qalardın,  
Hər qəmə, sevincə birgə dolardın,  
Təki yaddaşında elə qalaydın.

Daim zəhmət çəkdik, birgə ucaldıq,  
Vaxtsız kədər gəldi, birgə qocaldıq.  
Arzular bitmədi, üz-üzə qaldıq,  
Təki yaddaşında elə qalaydın.

Ən xoşbəxt anları ötürdük getdi,  
Həyatın qismətin bitirdik, getdi,  
Sevinci kedərə gətirdik, getdi,  
Təki yaddaşında elə qalaydın.

Ayrı düşdün məndən, tənhayam, təkəm,  
Günü, gündən qaralır, böyüyür ləkəm,  
Boğazdan keçməyir, quruyur tikəm,  
Təki yaddaşında elə qalaydın.

Donmuşuq cavabsız bir sual kimi,  
Sınaq qarşısında qaldıq lal kimi,  
Həyatın acısın daddıq bal kimi,  
Təki yaddaşında elə qalaydın.

Xoşbəxt günlərimiz getdi, bilmədim,  
Qəfildən günəşim itdi, bilmədim,  
Səfərim yarıda bitdi, bilmədim,  
Təki yaddaşında elə qalaydın.

